

L-istatwa titulari ta' Santa Marija

Jekk xi hadd jidhol fil-Knisja Parrokkjali tal-Imqabba f'dawn il-granet, żgur li l-ewwel haġa li tiġbidli l-attenzjoni hija l-vara tal-Patru-na tar-rahal armata kif jixraq għal jum il-festa tagħha. Il-vara ta' Santa Marija narawha fuq pedestal sarkofagu tal-fidda, uniku għal Malta fl-għamla tiegħu; fuq bradella u bankun prezzjużi nterjati u mill-isbaħ, magħmulin mill-ġewż u kollha interżjati, uniċi għar-rahal tagħna; narawha kollha nduratura, bi stellarju tad-deheb bil-ħaġar prezzjuż madwar rasha u b'sandli tad-dehebfin bi djamant f'riġleha. Hija wkoll l-unika statwa fl-Imqabba li tissemma minn Achille Ferris fil-kteb storiku tiegħu "Descrizione storica delle chiese di Malta e Gozo" li ġie ppubblikat fl-1866.

Fost il-poplu nibtet ix-xewqa li jkollhom statwa oħra, isbaħ minn dik li kellhom. Il-Kappillan Tumas Agius Caruana, iġhid li ma' l-ewwel ġbir għall-ispejjeż ta' din l-istatwa, kważi ntlahqet is-somma kollha meħtieġa, għalhekk huwa probabbli li l-proġett tħabbar fil-bidu tal-1835, meta l-popolazzjoni tar-rahal ma kinitx tlahhaq l-elf ruh. Fost l-aħjar skulturi prominenti ta' dak iż-żmien kien hemm Xandru Farrugia (1791-1871) li kien tgħallim l-arti tal-iskultura minghand Mariano Gerada, l-aktar skultur Malti magħruf. Minhabba li l-istatwa ta' Santa Marija ta' Hal Għaxaq, maħduma minn Mariano Gerada fl-1808, kienet meġġusa bħala l-isbaħ waħda, il-Kappillan Tumas Agius Caruana qatagħha li l-istatwa tal-Imqabba tkun maħduma tix-baħha. L-iskultur ġie avviciant mill-Kappillan u l-kleru tal-Imqabba u spjegawli l-kundizzjonijiet għall-manifattura tal-istatwa fosthom li l-istatwa tkun lesta fi żmien disa' xhur jiġifieri sal-aħhar ta' Lulju, 1836. Il-kuntratt sar fit-30 ta' Ottubru, 1835, fiz-Zejtun, ir-rahal minn fejn kien Farrugia quddiem in-Nutar Menville Massimiliano Troisi. Is-somma globali, li kienet tinkludi z-zokk li minnu nhadmet il-vara, ix-xogħol fl-injam u l-induratura, ammontat għal tliet mitt skud u wiehed.

L-istatwa titluri ta' Santa Marija tal-Imqabba għandha erba' puttini mas-shab. Naraw li l-istatwa tal-Imqabba għandha poża li fiha ċerta eleganza filwaqt li rasha hija kollha merfugħa 'l fuq. L-istatwa hija ta' stil serpentini barokk, l-aktar stil prestigġjuż li minnu tista' tkun magħmula statwa tal-injam. Il-preġju li għandu dan l-istil huwa li meta thares lejn l-istatwa din tidher qisha forma ta' 'S'. Ir-ras tkun immejja lejn ix-xellug, l-ispallejn ma jkunux fl-istess livell, is-sider ikun mixhut lejn il-lemin filwaqt li mill-



qadd 'l isfel ikun immirat mill-ġdid lejn ix-xellug. Il-Madonna tidher għarkubtejha fuq is-shab fuq siegħa tal-lemin, filwaqt li b'tax-xellug qiegħda sserrah mas-shab. Dan l-istil jagħti lill-figura ċertu sens ta' moviment u dinamizmu li huwa nieqes fi stili oħrajn aktar statiči bħanneo klassiku, li fuqu huma magħmulin ż-żewġ vari l-oħrajn li għandna fil-Knisja Parrokkjali. Fl-14 ta' Awwissu, 1836, saru ċelebrazzjonijiet kbar għall-wasla tal-istatwa fl-Imqabba li kienet twasslet proċessjonalment miż-Zejtun sa' l-Imqabba.

Jidher li għal bosta snin ma saret ebda innovazzjoni fil-istatwa għajr għal induratura ġdida li nafu li saret fil-bidu tas-Seklu 20. Fi żmien il-Kappillan Dun Frangisku-Saverju Bonanno (1906-1922) nibtet ix-xewqa li l-istatwa jagħmulha pedestal ġdid tal-fidda flok dak tal-injam kif ukoll bradella ġdida. Id-disinn ta' dawn iż-żewġ opri kbar ġie fdat f'idejn l-Imghallim Abram Gatt, magħruf ma' Malta kollha għad-disinni oriġinali tiegħu u li diġà kien għamel xi xogħol għall-Parroċċa tagħna. Il-qabar tal-injam baqa' jintuża fil-festi kollha ta' Santa Marija mill-1836 sal-1927, iżda għall-ewwel darba fil-festa tal-1928, l-istatwa ta' Santa Marija tneħħiet minn fuq il-qabar tal-injam u ġiet immuntata fuq qabar ġdid tal-fidda li kellu jservi bħala pedestal. Il-qabar l-antik illum huwa miżmum b'għożża kbira fil-Kaazin tas-Socjeta' Santa Marija u Banda Re Ġorġ V tal-Imqabba. Il-qabar, ġie maħdum fl-injam minn Manwel Buhagiar ta'

Hal Tarxien. Ix-xogħol tal-fidda kien fdat f'idejn id-ditta "Antonio Ghezzi e Figli" ta' Milan u sewa s-somma ta' £400. Din l-opra sabiha saret b'sagrificju u b'impenn mill-akbar. Il-ġbir għall-pedestall tal-fidda sar mill-familji, bis-sold ta' kull nhar ta' Hadd. Jidher li l-ġbir għall-pedestall kien beda hafna snin qabel l-1928, iżda peress li l-ġbir kien fqir, kellu jieqaf. Jingħad li kien bil-hila ta' Joseph Bugeja, President tas-Socjeta', li l-ġbir kien reġa' beda. Jingħad ukoll li Lord Gerald Strickland, waqt li kien qed isir 'meeting' fl-Imqabba ikkontribwixxa £10 għall-pedestall. Il-kontijiet tal-ġbir u tal-ispejjeż kollha tal-pedestall ingħataw fl-okkażjoni tal-inawgurazzjoni tal-pedestall. Dan il-pedestall huwa wiehed mill-aqwa li hawn f'Malta u bil-hila ta' Abram Gatt, dan kompli sebbah l-istatwa ta' Santa Marija. Fit-12 ta' Jannar, 1927, ġie pprezentat rikors fil-Kurja tal-Arcisqof li jġib in-numru 70/1927 fejn l-Imqabbin Mikiel Zammit ("il-Mejlaq") u martu Grazia Inguanez urew li xtaqu li jkunu l-benefatturi ta' bradella għall-istatwa ta' Santa Marija. Fit-22 ta' Frar, 1927, Mons. Arcisqof Mauro Caruana aċċetta t-talba li kienet saritlu fir-rikors. Wara li l-Imghallim Abram Gatt ta' Bormla lesta d-disinn, ġie deċiż li ix-xogħol tal-injam tal-bradella kellu jsir mis-Surmast Manwel Buhagiar ta' Hal Tarxien waqt li l-Appostolat magħmulin mis-'sycamore' li huwa njam qawwi hafna, ġie ordnat l-Awstrija għand id-ditta "Ferdinando Stuflesser". Il-bradella swiet is-somma globali ta' £194.6s.2d. Ix-

xogħol esegwit fl-injam minn Mastru Buhagiar sewa £153. Qabel inbeda ix-xogħol, Mastru Manwel Buhagiar ingħata kapparra ta' £40. Tal-Appostolat, id-ditta "Stuflesser" thallset is-somma ta' £37.0.6d. Id-dazju li thallas fuq l-Appostolat bis-7 u nofs fil-100 kien ta' £3.2s.1d. Il-korrispondenza ma' "Stuflesser" swiet £0.3s.7d. Kien hemm ukoll xi spejjeż oħrajn li thallsu l-Nutar tal-obbligazzjoni (17s.0d) u lill-Kurja tal-Arcisqof għar-rikors (4s.0d) minn Giuseppe Zammit. Pjuma għat-tfarfir swiet 4s.6d. Il-bradella l-ġdida ttehdet fil-Knisja Parrokkjali. Il-qabar tal-fidda kien ġie inawgurat is-Sibt, 11 ta' Awwissu, fl-1928 fil-Kappella tad-Duluri. Wara li saret Trasulazzjoni tar-Relikwija, il-vara tal-Assunzjoni ġiet mehuda proċessjonalment mill-Kappella tad-Duluri għall-Knisja tal-Parroċċa, fost briju kif kien jixraq. Għal din l-okkażjoni, għall-ewwel darba fir-rahal, inharaq murtal ta' erba' bombi magħmul minn Censu Galea ("id-Derek").

Meta l-vara ġiet irrestawrata u ndurata mill-ġdid fl-1966, benefattur hallas biex sarulha l-fjoretti tal-ganutil biex jit-pogġew fil-gastri tal-fidda li saru xi 20 sena qabel. L-aħhar xogħol ta' induratura li sar kien fil-1986, meta l-vara għalqet 150 sena. Kienet ġiet sgraffita u ndurata mill-ġdid mill-induratur Horace Farrugia tal-Imdina. L-induratura li saret għalkemm ma zammitx għal kollox mal-ilwien u d-disinjati oriġinali, xorta waħda hija ta' valur estetiku kbir. It-tarf tal-mant ġie mzejjen b'bordura wiesgħa mimlija disinjati, filwaqt li l-lewn tal-mant innifsu ġie skurat xi ftit u fuq ġew iddisinjati bosta fjuri rqaq u delikati. Il-parti ta' fuq tal-libsa ġiet miżbugħa hamra aktar ċara milli kienet qabel, b'disinjati simili għal talmant. Il-velu żdiditlu l-induratura u sar qisu magħmul mill-bizzilla maħduma f'disinjati ta' ward. L-anġlu liebes biċ-ċelesti u s-shab ta' taht il-Madonna ġie ndurat bil-fidda. Fl-istess żmien ġie restawrat ukoll l-istellarju tad-deheb li ġie rinovat u miegħu twaħhal xi haġar prezzjuż biex aktar ikun jixraq li jzejjen ras ix-xbieha tant sabiha. Kien saru festi kbar meta l-istatwa waslet lura l-Imqabba. Madwar sentejn wara ġiet restawrata u msebbha n-nieċċa li fiha tintrefa' l-vara matul is-sena billi tkabbret xi ftit u fuqha ġew imwaħħla xbiehat tal-'fibreglass' ta' anġli mdawrin bis-shab biex il-vara tidher qisha tielgħa fis-sema. F'Mejju 1998 il-vara ttehdet iż-Zejtun għand Tarcisio Cas-sar biex jitnaddfu l-qabar tal-fidda, is-sandli u l-istellarju tad-deheb. Kien ġie deċiż li t-

tgħattina li teżisti fil-boċċa li hemm fl-arzella f'nofs il-pedestall tibqa' hemm bħala tifkiri dejiema tal-akbar telfa li kellha l-Imqabba fl-istorja tagħha meta fil-gwerra nhar id-9 ta' April, 1942, il-Knisja intalqet minn bomba. Din it-tgħattina kienet ġiet ikkawżata minn xi ġebli li taret mal-isplużjoni tal-bomba. Wara dan ix-xogħol ta' tindif, il-qabar reġa' ha d-dija tllex li kellu oriġinarjament.

L-istatwa artistika tiġi esposta dejjem matul il-kwindiċina sa l-ottava tal-festa u kull sena tohroġ proċessjonalment, merfugħa mill-fratelli tal-Kanfraternità tas-Santissimu Sagrament lebsin il-mozzetta l-hamra. Bħala parti miċ-ċelebrazzjonijiet tal-400 sena mit-twaqqif tal-parroċċa tal-Imqabba kien hemm il-hsieb li l-istatwa tiġi esposta f'Settembru tal-1998, iżda għal diversi raġunijiet il-permessi meħtieġa ma ħarġu. Iżda bejn Ottubru u Novembru tas-sena 2000, meta habat il-50 anniversarju mill-proklama tal-Assunzjoni bħala Domma tal-Fidi, il-vara ta' Santa Marija tal-Imqabba ġiet armata fil-knisja daqs li kieku kienet il-festa. Kellna wkoll ix-xorti narawha mdawra proċessjonalment mar-rahal f'pellegrinagħ 'aux flambeaux' fit-30 ta' Ottubru, ta' dik is-sena straordinarja.

Meta thares lejn dak il-wiċċ ta' ġmiel bla qies, ffit li xejn jgħaddilek minn mohħok kemm ra snin jgħaddu u kemm grajjiet ugħiri magħhom. Hadd ma jista' jichad il-venerazzjoni li kellhom missirijiet-na lejn din ix-xbieha qaddisa - xhieda ta' dan huma l-hafna gojjelli li ngħatawla bħala rikonoxximent ta' grazzi maqluġha jew b'sinjal ta' devozzjoni. Illum il-ġurnata d-devozzjoni għandha tintwera billi jidied il-talb u l-attenzjoni fil-Knisja b'mod speċjali fil-granet tal-festa. B'hekk biss inkunu nistgħu inkompli t-tradizzjoni qaddisa billi naraw fil-Madonna mtelgħa s-sema bħala t-triq li twassalna għal għand Binha Gesù.

Referenzi:

Fr Jonathan Farrugia B.A. (Hons.), B.A. Theol. & Hum. Stud. S.Th.B. (1978 -)

Il-Vara Titulari ta' Marija Assunta tagħlaq 165 Sena

Programm Festa Santa Marija - 2001; 165 sena mill-igħja tal-istatwa Titulari ġewwa l-Imqabba 1836-2001, paġna 55-67

LIA, Carmen B. Ed. (Hons.), B.A. (1960 -)

Grajjiet is-Socjeta' Santa Marija u l-Banda Re Ġorġ V fl-istorja tal-Imqabba - Mqabba: Socjeta' Santa Marija u Banda Re Ġorġ V, 1997 xvi, 236p.: 29.2cm

ISBN 99909-68-30-6